

ЧЫРВОНААРМЕЙСКАЯ, 9
ДЭБАТЫ — ПА-ЗА ПАСЯДЖЭННЯМІ
Ці адбываюцца ў парламенце гарачыя спрэчкі?



Як расказала намеснік старшыні Савета Рэспублікі Мар'яна ШЧОТКІНА на сустрэчы са слухачамі Інстытута дзяржаўнай службы Акадэміі кіравання пры Прэзідэнце Рэспублікі Беларусь, айчынныя парламентарыі вядуць сур'ёзныя дэбаты не на саміх пасяджэннях, а ў міжсесійны перыяд.

— Часам задаюць пытанне: «А чаму ў нас няма гарачых дэбатаў»? Ведаецца, для гэтага ў нас ёсць міжсесійны перыяд, калі прапрацоўваюцца ўсе законапраекты, — адзначыла Мар'яна Шчоткіна. — Калі людзі прыходзяць у залу, дзе адбываецца галасаванне, яны ўжо маюць выпрацаваную пазіцыю. Яны ўжо прайшлі ўсе гэтыя баталіі і сфарміравалі свой пункт гледжання.

На мерапрыемстве намеснік старшыні Савета Рэспублікі расказала слухачам Інстытута дзяржаўнай службы, як ажыццяўляецца падрыхтоўка законапраектаў, а таксама аб супрацоўніцтве паміж Саветам Рэспублікі і Палатай прадстаўнікоў. Асобна яна звярнула ўвагу на такія аспекты, як выпрацоўка актуальных прапаноў для вырашэння важных дзяржаўных пытанняў, дзейнасць на міжнароднай арэне і работа са зваротамі грамадзян.

Уладзіслаў ЛУКАШЭВІЧ. lukashevich@zviazda.by

ПАД ЛЯЖАЧЫ КАМЕНЬ ВАДА НЕ ЦЯЧЭ

Па ініцыятыве верхняй палаты парламента абмеркавалі работу Беларуска-кітайскага індустрыяльнага парка

У гасцініцы «Пекін» другі раз у гэтым годзе адбыўся круглы стол па пытаннях пашырэння беларуска-кітайскага супрацоўніцтва, арганізаваны Пастаяннай камісіяй Савета Рэспублікі Нацыянальнага сходу Беларусі па міжнародных справах і нацыянальнай бяспецы ва ўзаемадзейні з пасольствам Кітайскай Народнай Рэспублікі ў Рэспубліцы Беларусь.

Мадэратарамі мерапрыемства выступілі старшыня названай камісіі Сяргей Рахманаў, дырэктар рэспубліканскага Інстытута кітаязнаўства імя Канфуцыя Анатоль Тозік, Надзвычайны і Паўнамоцны Пасол КНР у Рэспубліцы Беларусь Цуй Цымін і галоўны выканаўчы дырэктар Кампаніі па развіцці індустрыяльнага парка Ху Чжэн. У рабоце круглага стала таксама прынялі ўдзел прадстаўнікі Міністэрстваў эканомікі, архітэктуры і будаўніцтва, адукацыі, Нацыянальнага банка, Дзяржаўнага мытнага камітэта, Дзяржаўнага камітэта па стандартызацыі.

Былі разгледжаны пытанні, звязаныя з рэалізацыяй палажэнняў Указа Прэзідэнта Рэспублікі Беларусь ад 12 мая 2017 г. №166 «Аб удасканаленні спецыяльнага прававога рэжыму Кітайска-беларускага індустрыяльнага парка «Вялікі камень», вядзеннем бізнесу ў нашай краіне, а таксама правапрымяняльнай практыкай гэтага ўказа.

ВЫРАШЭННЕ САПРАЎДНЫХ ПРАБЛЕМ

Член Прэзідыума Савета Рэспублікі правяла асабісты прыём грамадзян

Старшыня Пастаяннай камісіі Савета Рэспублікі Нацыянальнага сходу Беларусі па заканадаўстве і дзяржаўным будаўніцтве, намеснік старшыні Камісіі Парламенцкага сходу Саюза Беларусі і Расіі па заканадаўстве і рэгламенце Ала БОДАК прыняла ўдзел у пасяджэнні Камісіі Парламенцкага сходу па інфармацыйнай палітыцы.

На пасяджэнні быў разгледжаны ход падрыхтоўкі праекта дэкрэта Вышэйшага дзяржаўнага савета Саюзнай дзяржавы «Аб бюджэце Саюзнай дзяржавы на 2018 год», у тым ліку магчымасць фінансавання ў рамках Саюзнай дзяржавы развіцця інфраструктуры адукацыйнага працэсу і навуковых даследаванняў Беларусі-Расійскага ўніверсітэта ў Магілёве. Акрамя таго, парламентарыі абмеркавалі праекты рэкамендацый парламенцкіх слуханняў «Збліжэнне заканадаўства Рэспублікі Беларусь і Расійскай Федэрацыі па пытаннях забеспячэння роўных правоў грамадзян Саюзнай дзяржавы» і палажэння аб Маладзёжнай палаце пры Парламенцкім сходзе Саюза Беларусі і Расіі.

Акрамя таго, старшыня Пастаяннай камісіі правяла ў Савеце Рэспублікі асабісты прыём грамадзян. У прыватнасці, падчас яго жыхар вёскі Красны Беражок Вілейскага раёна Мінскай вобласці звярнуўся з просьбай: аказаць садзейнічанне пры афармленні дакументаў у сувязі з падзелам жыллага дома і вызначэннем парадку карыстання зямельным участкам. Заяўніку было растлумачана, што вырашэнне ўзнятага пытання магчыма па ўзаемнай згодзе ўласнікаў жыллага дома. Паколькі пытанні, якія датычацца дзяржаўнай рэгістрацыі нерухамай маёмасці, правоў на яе і здзелак з ёй, адносяцца да кампетэнцыі Нацыянальнага кадастравага агенцтва, да іх вырашэння мэтазгодна прыцягнуць экспертаў гэтай арганізацыі.

Вераніка ПУСТАВІТ. pustavit@zviazda.by

КАНДЫДАТЫ ЎЖО ВЫЛУЧАЮЦЦА

Па выніках выбараў дэпутацкі корпус атрымае новае аблічча

Такое меркаванне выказала старшыня Цэнтральнай камісіі па выбарах і правядзенні рэспубліканскіх рэферэндумаў Лідзія ЯРМОШЫНА пасля пасяджэння Цэнтрвыбаркама.

— Ажыццяўляецца звычайная работа, але я магу сказаць, што, мяркуючы па колькасці запытаў, якія высвятляюць канкрэтныя дэталі выбарчай кампаніі, ці-кавасць ёсць, — адзначыла Лідзія Ярмошына. — Гэтыя людзі не належаць да фармальнай, наменклатурнай супольнасці. Гэта зусім новыя асобы, прадпрымальнікі, паколькі тое ж пытанне дэкларавання датычыцца іх напamую. Таму я думаю, што дэпутацкі корпус, калі гэтыя людзі абяруцца, зменіцца.

Пра выступленні на радыё

Кандыдаты ў дэпутаты маюць законнае права на адно бясплатнае выступленне на радыё. Як расказала загадчык аддзела прававой, аналітычнай і метадычнай работы Цэнтральнай выбарчай камісіі Галіна МКРТЫЧАН, такія выступленні будуць доўжыцца не менш за тры хвіліны. На яе думку, гэтага дастаткова, каб расказаць і пра сябе, і пра свае планы.

Сфарміраваны і парадак выступленняў. Кандыдаты ў дэпутаты Мінскага гарсавета выступаць у эфіры «Радыё-Мінск», Мінскага абласнога Савета — у эфіры «Мінскай хвалі».

Заявы кандыдатаў у дэпутаты рай- і гарсаветаў, абласных гарадоў будуць транслявацца на тых радыёпраграмах, заснавальнікамі якіх з'яўляюцца адпаведныя органы ўлады. Калі такіх няма — то ў эфіры абласных тэлерадыёкампаній. Выключэнне — Жодзінскі гарадскі Савет дэпутатаў. Калі няма такіх раённых і гарадскіх праграм, то заявы іх кандыдатаў у дэпутаты прагучаць на «Мінскай хвалі».


Пра дыскусіі ў СМІ

Пры Цэнтральнай выбарчай камісіі створаны «Кансультатыўны савет па разглядзе спрэчак, якія звязаны з выкарыстаннем сродкаў масавай інфармацыі пры правядзенні выбараў у мясцовыя Саветы дэпутатаў 28-га склікання». Упершыню такі орган быў створаны яшчэ ў 2000 годзе, аднак ва ўсе папярэднія кампаніі ён зваўся па-рознаму.

Кіраўніком савета стаў першы намеснік міністра інфармацыі Беларусі Ігар Луцкі, а ў склад увайшлі прадстаўнікі СМІ і спецыялісты ў гэтай галіне. Адзначым, што ўзнагароджанне ўдзельнікам камісіі не прадагледжана — яны працуюць добраахвотна.

Пра зацвярджэнне выбарчага фонду

Было зацверджана палажэнне, якое вызначае парадак фарміравання і расходавання грошай выбарчага фонду кандыдата ў дэпутаты. Крыніцамі фарміравання такога фонду могуць быць уласныя зберажэнні, лімітаваны памер якіх не можа перавышаць 30 базавых велічынь для кандыдата ў дэпутаты абласнога, Мінскага гарадскога Савета дэпутатаў і 10 базавых — для кандыдатаў у дэпутаты раённага, гарадскога, горада-абласнога і раённага падпарад-



ФОТА БЕЛТА

кавання, пасялковага і сельскага Саветаў дэпутатаў. Другая крыніца — добраахвотныя ахвяраванні, памер якіх не можа перавышаць 2 базавыя велічыні ад аднаго грамадзяніна. Трэцяя крыніца — ахвяраванні юрыдычных асоб, якія не могуць быць больш за 5 базавых.

Пра дэкларацыі

Кандыдаты ў дэпутаты на выбарах у мясцовыя Саветы 28-га склікання павінны будучы падаць дэкларацыю аб даходах за 2016 год, а не за 2017-ы. На пасяджэнні адзначалася, што ў камісію часта звяртаюцца з просьбамі растлумачыць правілы дэкларавання даходаў і маёмасці тымі людзьмі, якія вылучаюцца ў дэпутаты.

Прычыны такога рашэння наступныя. Па-першае, вылучэнне кандыдатаў для ўдзелу ў мясцовых выбарах пачалося ў гэтым месяцы і заканчваецца 8 студзеня 2018 года. Па-другое, многія грамадзяне атрымліваюць зароботную плату за снежань толькі ў сярэдзіне студзеня, акрамя таго, многія атрымліваюць узнагароджанне за год, якое таксама выплачваецца пасля 1 студзеня. Гэта значыць, што на момант аддачы дэкларацыі кандыдаты могуць не бачыць гэтых сродкаў, а ўжо пры правярцы гэтая розніца будзе бачная.

Прадугледжана, што выбарчыя камісіі будуць адпраўляць запыты ў падатковыя органы, ДАІ, Нацыянальнае кадастравае агенцтва і іншыя структуры. У выпадку парушэння правілаў дэкларацыі можа ўзнікнуць падстава для адмовы ў рэгістрацыі кандыдата.

* * *

Арганізаваны першыя пікеты па зборы подпісаў па вылучэнні кандыдатаў у дэпутаты.

Так, актыўна ўключылася ў выбарчую кампанію Рэспубліканскае грамадскае аб'яднанне «Белая Русь», якое яшчэ 10 снежня выставіла першыя пікеты ў Мінску. Актывісты арганізацыі размясцілі спецыяльныя пляцоўкі ў Маскоўскім, Ленінскім, Першамайскім і Фрунзенскім раёнах. Дарэчы, «Белая Русь» не толькі вылучае сваіх прадстаўнікоў у склад выбарчых камісій у якасці назіральнікаў, але і аказвае ўсебаковую падтрымку членам аб'яднання, якія вылучаюцца ў якасці кандыдатаў.

Уладзіслаў ЛУКАШЭВІЧ. lukashevich@zviazda.by

АНОНС

У ХУТКІМ ЧАСЕ — СЛУХАННІ

Яны адбудуцца менш чым праз тыдзень



У Савеце Рэспублікі Нацыянальнага сходу 19 снежня пройдуць адкрытыя парламенцкія слуханні «Партнёрства галін улады як неабходная ўмова паспяховага дасягнення Мэт устойлівага развіцця».

У мерапрыемстве возьмуць удзел больш за 100 чалавек — члены Савета Рэспублікі, дэпутаты Палаты прадстаўнікоў, кіраўнікі рэспубліканскіх органаў дзяржаўнага кіравання, члены Савета па ўстойлівым развіцці, прадстаўнікі дыпламатычнага корпуса, грамадскіх арганізацый. Ключавой тэмай для абмеркавання стане рэалізацыя Мэт устойлівага развіцця (МУР) у эканамічнай, экалагічнай і сацыяльнай сфе-

рах краіны, у тым ліку за кошт механізмаў дзяржаўна-прыватнага партнёрства. Будучы абмеркаваны ўмовы ўкаранення паказчыкаў МУР, дзяржаўныя праграмы рознага ўзроўню. Асаблівую ўвагу плануецца ўдзяліць ролі парламента ў дасягненні МУР, удасканаленню нарматыўнай прававой базы для выбудоўвання эфектыўнай работы па іх дасягненні.

Па выніках парламенцкіх слуханняў будуць вызначаны прыярытэтыя напрамкі далейшай дзейнасці па дасягненні Мэт устойлівага развіцця ў Беларусі, падрыхтаваны адпаведныя рэкамендацыі дзяржаўным органам і зацікаўленым арганізацыям і аб'яднанням.

Акрамя таго, на гэтым тыдні падчас пасяджэння Прэзідыума Савета Рэспублікі было прынята рашэнне аб стварэнні рабочай групы Нацыянальнага сходу па дасягненні Рэспублікай Беларусь Мэт устойлівага развіцця. Узначаліла групу старшыня Пастаяннай камісіі Савета Рэспублікі па заканадаўстве і дзяржаўным будаўніцтве Ала Бодак, яе намеснікам стаў Валерый Барадзенья, намеснік старшыні Пастаяннай камісіі Палаты прадстаўнікоў Нацыянальнага сходу па бюджэце і фінансах.

Вераніка ПУСТАВІТ. pustavit@zviazda.by